

ҚОНУНИ ҶУМҲУРИИ ТОҶИКИСТОН

ДАР БОРАИ АВФ

(Ахбори Маҷлиси Олии Ҷумҳурии Тоҷикистон, соли 2007, №6, мод. 442)

Ба муносибати даҳумин солгарди Рӯзи Ваҳдати миллӣ ва бо дарназардошти принсипи башардӯстӣ Маҷлиси намоёндагони Маҷлиси Олии Ҷумҳурии Тоҷикистон Қонуни мазкурро қабул мекунад.

Моддаи 1.

Аз ҷазои маҳрум сохтан аз озодӣ, сарфи назар аз мӯҳлати ҷазои таъиншуда, инчунин аз ҷазоҳои бо маҳрум сохтан аз озодӣ алоқаманд набуда, маҳкумшудагони зерин озод карда шаванд:

- а) занҳо;
- б) шахсоне, ки ҳангоми содир кардани ҷиноят ба синни ҳаждаҳсолагӣ нарасидаанд;
- в) мардони аз 55 сола боло;
- г) маъҷубони гурӯҳҳои I, II ва III, инчунин шахсони гирифтори бемориҳои сил;
- д) иштирокчиёни Ҷанги Бузурги Ватанӣ, иштирокчиёни амалиёти ҷангӣ дар ҳудуди дигар давлатҳо ва иштирокчиёни муқовиматҳои сиёсӣ ва ҳарбӣ дар Тоҷикистон, инчунин шахсоне, ки бар асари фалокати нерӯҳои барқи атомии Чернобил зарар дидаанд;
- е) шаҳрвандони хориҷӣ;

Моддаи 2.

Маҳкумшудагоне, ки аз беэҳтиётӣ ҷиноят содир намудаанд ва барои он то даҳ сол аз озодӣ маҳрум карда шудаанд ё ба ҷазои бо маҳрум сохтан аз озодӣ алоқаманд набуда маҳкум шудаанд, аз ҷазо озод карда шаванд.

Моддаи 3.

Маҳкумшудагони зерин, ки барои қасдан содир кардани ҷиноят аз озодӣ маҳрум карда шудаанд, озод карда шаванд:

- а) маҳкумшудагоне, ки бори аввал барои ҷиноятҳои на ҷандон вазнин ва дараҷаи миёна ба мӯҳлати то панҷ сол маҳкум шудаанд;
- б) маҳкумшудагоне, ки бори аввал барои ҷиноятҳои вазнин маҳкум шудаанд, агар на камтар аз се ду ҳиссаи мӯҳлати ҷазоро дар ҷойҳои маҳрумӣ аз озодӣ адо карда бошанд;
- в) маҳкумшудагоне, ки бори аввал барои ҷиноятҳои махсусан вазнин маҳкум шудаанд, агар на камтар аз чор се ҳиссаи мӯҳлати ҷазоро дар ҷойҳои маҳрумӣ аз озодӣ адо карда бошанд.

Моддаи 4.

Маҳкумшудагоне, ки иҷрои ҳукмашон мавқуф гузошта шудааст ва ё маҳкумшудагоне, ки нисбат ба онҳо шартан ҷазо татбиқ карда нашудааст, инчунин шартан пеш аз мӯҳлат аз ҷазо озод шудаанд ё ҷазоро дар колонияҳои ислоҳи сукунат адо мекунанд, инчунин шахсоне, ки ба дигар ҷазоҳои новобаста ба маҳрумӣ аз озодӣ маҳкум гардидаанд, аз ҷазо озод карда шаванд.

Моддаи 5.

Тафтиши парвандаҳои зерин, ки таҳти таҳқиқ ва тафтиши пешакӣ қарор доранд ва парвандаҳое, ки аз тарафи судҳо баррасӣ нагардидаанд, қатъ карда шаванд:

- а) оид ба ҷиноятҳое, ки то эътибор пайдо кардани Қонуни мазкур аз тарафи шахсони дар моддаи 1 он пешбинишуда содир гардидаанд;
- б) нисбати шахсоне, ки бори аввал ҷиноятҳои наҷандон вазнин ва дараҷаи миёнаро содир намудаанд.

Моддаи 6.

Мӯҳлати адонагардидаи ҷазои шахсоне, ки ба маҳрум сохтан аз озодӣ маҳкум шудаанд ва таҳти амали моддаҳои 1 ва 3 Қонуни мазкур қарор намегиранд, ба истиснои шахсоне, ки дар моддаҳои 8 ва 15 Қонуни мазкур зикр гардидаанд, кам карда шавад:

а) маҳкумшудагоне, ки қаблан суд шудаанду доғӣ судиашон барҳам нахӯрдааст ё бардошта нашудааст ва боз барои қасдан содир намудани ҷиноятҳои начандон вазнин ё дараҷаи миёна аз озодӣ маҳрум карда шудаанд – аз ду як ҳисса;

б) маҳкумшудагоне, ки барои қасдан содир намудани ҷиноятҳои вазнин аз озодӣ маҳрум шудаанд - аз се як ҳисса;

в) маҳкумшудагоне, ки барои қасдан содир намудани ҷиноятҳои махсусан вазнин аз озодӣ маҳрум гардидаанд - аз чор як ҳисса.

Моддаи 7.

Нисбати шахсоне, ки барои ҷиноятҳои зерин ба ҷавобгарӣ кашида шудаанд, ё маҳкум гардидаанд (ба истисноии занҳо, ба шарте, ки онҳо ҷинояти одамқуширо содир накарда бошанд), амали моддаҳои 1, 3 ва 5 Қонуни мазкур татбиқ карда нашавад:

а) барои ҷиноятҳои бо моддаҳои 61-70; 74; 75; 76 қисмҳои 3 ва 4; 89 қисми 4; 90 қисми 4; 91; 95 қисми 3; 96; 99 қисми 2; 104; 105; 111 қисми 2; 121; 134¹; 135 қисми 3; 154 қисми 4; 155; 156; 160 қисми 3; 186 қисмҳои 2 ва 3; 187 қисми 2; 187¹ қисми 2; 206¹; 220 қисми 3; 227 қисми 3; 233 қисми 3; 234 қисмҳои 1 ва 2; 234¹; 240 қисми 2; 240¹; 241 қисми 3; 241²; 249 банди «в»; 250 бандҳои «б» ва «в»; 252 банди «б»; 260; 261 банди «в»; 270 банди «в»; 276-277 Кодекси ҷиноятии Ҷумҳурии Тоҷикистон (таҳрири соли 1961) пешбинишуда;

б) барои ҷиноятҳои бо моддаҳои 104; 110 қисмҳои 2 ва 3; 130 қисмҳои 2 ва 3; 130¹ қисмҳои 2 ва 3; 131 қисми 3; 132 қисми 3; 138; 139 қисмҳои 2, 3 ва 4; 167 қисмҳои 2 ва 3; 179; 179¹; 181; 184 қисми 3; 186-187; 189; 195 қисмҳои 2 ва 3; 196 қисмҳои 2 ва 3; 199; 200 қисми 4; 201 қисми 4; 202 қисмҳои 2 ва 3; 202¹ қисми 3; 202² қисми 3; 203 қисми 3; 204 қисмҳои 3 ва 4; 205 қисми 2; 206 қисмҳои 2 ва 3; 237 қисми 3; 244 қисмҳои 3 ва 4; 245 қисмҳои 3 ва 4; 246 қисми 3; 247 қисми 4; 248 қисмҳои 2, 3 ва 4; 249; 250; 252 қисмҳои 2 ва 3; 289 қисмҳои 2, 3 ва 4; 305-310; 313; 316 қисми 3; 319 қисмҳои 3 ва 4; 329; 331; 332; 365; 368 қисми 2; 369 қисмҳои 2 ва 3; 370 қисмҳои 2 ва 3; 382; 386 қисми 4; 391 қисмҳои 3 ва 4; 395-405 Кодекси ҷиноятии Ҷумҳурии Тоҷикистон (таҳрири соли 1998) пешбинишуда;

в) маҳкумшудагоне, ки ба ҷазои якумра аз озодӣ маҳрум сохтан маҳкум шудаанд;

г) маҳкумшудагоне, ки ҷинояти қасдонро дар маҳалли адои ҷазо дар намуди маҳрум сохтан аз озодӣ содир карданд;

д) маҳкумшудагоне, ки мувофиқи Кодекси ҷиноятии Ҷумҳурии Тоҷикистон ретсидивистони махсусан хавфнок эътироф шудаанд ва ё ҷиноятро дар ҳолати ретсидиви махсусан хавфнок содир намудаанд;

е) шахсоне, ки пештар ба тариқи бахшиши ҷазо ё Қонуни авф аз ҷавобгарии ҷиноятӣ ва ҷазо озод шудаанд ва боз қасдан ҷиноят содир намудаанд, агар мӯҳлати ҷазое, ки аз рӯи он Қонун дар бораи авф ё бахшиши ҷазо татбиқ карда шудааст, нагузашта бошад;

ж) маҳкумшудагоне, ки тартиби муқарраргардидаи адои ҷазоро ба таври ашаддӣ вайрон кардаанд, ба истисноии маҳкумшудагоне, ки дар бандҳои «а», «в» ва «г»-и моддаи 1 Қонуни мазкур пешбинӣ шудаанд.

Моддаи 8.

Амали моддаи 6 Қонуни мазкур ба шахсоне, ки бо моддаҳои 61-70; 74; 104-105 Кодекси ҷиноятии Ҷумҳурии Тоҷикистон (дар таҳрири соли 1961) ва шахсоне, ки бо моддаҳои 104; 179; 186; 187; 188; 247 қисми 4; 249 қисми 4; 305-310; 313; 331-332; 365; 395-405 Кодекси ҷиноятии Ҷумҳурии Тоҷикистон (дар таҳрири соли 1998) маҳкум шудаанд (ба истисноии занон), инчунин маҳкумшудагоне, ки ба ҷазои якумра аз озодӣ маҳрум сохтан маҳкум шудаанд ва шахсоне, ки ҷинояти қасдонро дар маҳалли адои ҷазо дар намуди маҳрум сохтан аз озодӣ содир кардаанд, татбиқ карда нашавад.

Моддаи 9.

Қонуни мазкур нисбати шахсоне, ки то мавриди амал қарор гирифтани он ҷиноят содир кардаанд ва ё аз ҷониби мақомоти таҳқиқи ибтидоӣ ва тафтиши пешакӣ ба ҷавобгарии ҷиноятӣ кашида шудаанд ё ин ки парванда нисбати онҳо мавриди баррасии судӣ қарор дорад ё аз ҷониби судҳои Ҷумҳурии Тоҷикистон маҳкум шудаанд, инчунин нисбати шахсоне, ки аз ҷониби судҳои давлатҳои Иттиҳоди Давлатҳои Мустақил маҳкум шудаанд ва барои минбаъд адо намудани ҷазо ба Ҷумҳурии Тоҷикистон оварда шудаанд, татбиқ карда мешавад.

Татбиқи Қонуни Ҷумҳурии Тоҷикистон «Дар бораи авф» доғи судии шахсро намебардорад.

Моддаи 10.

Иҷрои Қонуни мазкур ба зиммаи мақомот ва муассисаҳои зерин гузошта шавад:

а) мақомоти таҳқиқи ибтидоӣ ва тафтиши пешакӣ:

- нисбати шахсоне, ки мавод ва ё парвандаи ҷиноятӣ онҳо таҳти баррасии ин мақомот қарор доранд;

б) судҳо:

- нисбати шахсоне, ки мавод ва ё парвандаи ҷиноятӣ онҳо дар суд таҳти баррасӣ қарор дошта, то мавриди амал қарор додани Қонуни мазкур баррасӣ нашудаанд, инчунин шахсоне, ки парвандаҳои ҷиноятӣ нисбати онҳо баррасӣ гардида, вале ҳукми онҳо қувваи қонунӣ пайдо накардааст;

- нисбати маҳкумшудагоне, ки иҷрои ҳукмашон мавқуф гузошта шудааст ва маҳкумшудагоне, ки нисбати онҳо бо ҳукми суд ҷазо шартан татбиқ карда нашудааст (масъалаи татбиқи Қонуни мазкур аз рӯи пешниҳоди нозироти қорҳои ислоҳие, ки рафтори маҳкумшударо назорат менамояд, аз ҷониби суди маҳалли иҷрои ҳукм ё зисти маҳкумшуда ҳал карда мешавад);

- нисбати маҳкумшудагоне, ки аз маҳалли маҳрум сохтан аз озодӣ шартан пеш аз мӯҳлат аз ҷазо озод шудаанд ё қисми адонагардидаи ҷазои нисбати онҳо таъиншуда то мавриди амал қарор дода шудани Қонуни мазкур ба ҷазои сабуктар иваз карда шудааст (масъалаи татбиқи Қонун дар бораи авфро суди маҳалли иҷрои ҳукм ё зисти маҳкумшуда бо пешниҳоди нозироти қорҳои ислоҳӣ ҳал мекунад);

- нисбати маҳкумшудагоне, ки ба ҷазои ҷарима маҳкум шудаанд (масъалаи татбиқи Қонуни мазкурро суд, ки ҳукм баровардааст бо пешниҳоди иҷроии суд ҳал менамояд);

в) муассисаҳои системаи иҷрои ҷазои ҷиноятӣ Раёсати қорҳои ислоҳии Вазорати адлияи Ҷумҳурии Тоҷикистон:

- нисбати маҳкумшудагоне, ки ба ҷазои маҳрум сохтан аз озодӣ маҳкум шудаанду дар ҳабс нестанд ва ҳукмҳо нисбати онҳо қувваи қонунӣ пайдо кардаанд;

- нисбати маҳкумшудагоне, ки ҷазоро дар намуди қорҳои ҳатмӣ, қорҳои ислоҳӣ дар ҷои қорашон ё дар ҷойҳои дигаре, ки мақомоти иҷрокуандаи ҳукм муайян менамояд адо мекунад, инчунин маҳрум намудан аз ҳуқуқи ишғоли мансабҳои муайян ё машғул шудан ба фаъолияти муайян;

- нисбати маҳкумшудагоне, ки дар ҷойҳои маҳрумӣ аз озодӣ буда, ҳукм нисбати онҳо эътибори қонунӣ пайдо кардааст;

- нисбати маҳкумшудагоне, ки ҷазоро дар колонияҳои ислоҳии сукунат адо мекунад;

г) фармондеҳони қисмҳои ҳарбии интизомӣ нисбати хизматчиёни ҳарбие, ки бо нигоҳ доштан дар қисми ҳарбии интизомӣ маҳкум шудаанд.

Моддаи 11.

Озод намудани маҳкумшудагон аз ҷазоҳои иловагӣ, ки то рӯзи мавриди амал қарор додани Қонуни мазкур иҷро нашудаанд, ба зиммаи он мақомот ва муассисае гузошта мешавад, ки масъалаи аз ҷазои асосӣ озод намудани ҷунин маҳкумшудагон ба салоҳияти онҳо воғузор шудааст.

Моддаи 12.

Қарор дар бораи татбиқ кардан ё рад кардан аз татбиқи Қонун дар бораи авф нисбати ҳар як шахс алоҳида қабул карда мешавад. Дар сурати мавҷуд набудани маълумотҳои зарурӣ дар бораи маҳкумшуда, муҳокимаи масъалаи татбиқи авф тибқи Қонуни мазкур то пайдо намудани ҳуҷҷатҳои иловагӣ, вале на дертар аз як моҳ мавқуф гузошта мешавад.

Моддаи 13.

Мақомоти таҳқиқи ибтидоӣ ва тафтиши пешакӣ, фармондеҳони қисмҳои интизомии ҳарбӣ, муассисаҳои системаи иҷрои ҷазои ҷиноятӣ Раёсати қорҳои ислоҳии Вазорати адлияи Ҷумҳурии Тоҷикистон Қонун дар бораи авфро бо иҷозати (санксияи) прокурор татбиқ менамоянд.

Қонун дар бораи авф аз ҷониби судҳо бо иштироки ҳатмии прокурор татбиқ карда мешавад.

Моддаи 14.

Ҳангоми татбиқи Қонуни мазкур ҳолатҳои зерин бояд ба назар гирифта шаванд:

а) зербанди «а» моддаи 1 Қонуни мазкур нисбати заноне татбиқ мегардад, ки то рӯзи мавриди амал қарор додани Қонуни мазкур ҷиноят содир кардаанд ба шарт, ки ҷинояти содиркардаашон одамқушӣ (моддаҳои 104 ва 105 Кодекси ҷиноятӣ Ҷумҳурии Тоҷикистон, таҳрири соли 1961 ва моддаи 104, Кодекси ҷиноятӣ Ҷумҳурии Тоҷикистон, таҳрири соли 1998) набошад;

б) тахти амали зербанди «б» моддаи 1 шахсоне қарор мегиранд, ки то рӯзи содир кардани ҷиноят ба синни ҳаждаҳсолагӣ нарасидаанд;

в) тахти амали зербанди «в» моддаи 1 мардоне қарор мегиранд, ки то рӯзи мавриди амал қарор додани Қонуни мазкур ба синни 55 солагӣ расидаанд;

г) зербанди «г» моддаи 1 Қонуни мазкур нисбати шахсоне татбиқ карда мешавад, ки мувофиқи тартиби муқарраршуда то мавриди амал қарор додани Қонуни мазкур маъюби гурӯҳҳои I, II ва III, доништа шудаанд, инчунин шахсоне, ки гирифтори бемории сил мебошанд ва дар номгӯи ҷунин бемориҳо тибқи замимаи № 1 фармони яқояи Вазири тандурустии Ҷумҳурии Тоҷикистон ва Вазири адлияи Ҷумҳурии Тоҷикистон № 335/89 аз 11 августи соли 2003 то ба қувваи қонунӣ даромадани Қонуни мазкур ба қайд гирифта шудаанд;

д) тахти амали зербанди «д» моддаи 1 иштирокчиёну ветеранҳои Ҷанги Бузурги Ватанӣ ва шахсони ба онҳо баробаркардашуда, иштирокчиёни амалиёти ҷангӣ дар ҳудуди дигар давлатҳо ва иштирокчиёни муқовиматҳои сиёсӣ ва ҳарбӣ дар Тоҷикистон, инчунин шахсоне, ки бар асари фалокати нерӯҳои барқи атомии Чернобил зарар дидаанд, қарор мегиранд.

Иштирокчиёну ветеранҳои Ҷанги Бузурги Ватанӣ ва шахсони ба онҳо баробаркардашуда, инчунин иштирокчиёни амалиёти ҷангӣ дар ҳудуди дигар давлатҳо шахсоне шуморида мешаванд, ки дар комиссариатҳои ҳарбии шаҳру ноҳияҳои маҳалли зисташон ба қайд гирифта шудаанд.

Иштирокчиёни муқовиматҳои сиёсӣ ва ҳарбӣ дар Тоҷикистон онҳое шуморида мешаванд, ки дар дафтари махсуси бақайдгирии комичроияҳои Советҳои депутатҳои халқии шаҳру ноҳияҳои ҷумҳурӣ (ҳоло мақомоти иҷроияи маҳаллии ҳокимияти давлатӣ) мувофиқи Қарори Шӯрои Вазирони Ҷумҳурии Тоҷикистон аз 29 июни соли 1993, №312 номнавис шуда буданд, инчунин кормандони соҳторҳои қудратие, ки дар ин муқовиматҳо иштирок кардаанд ва собиқ силоҳбадастони Иттиҳоди нерӯҳои оппозитсионӣ тоҷик, ки рӯйхати онҳо бо қарори Комиссияи Оштии Миллӣ аз 3 марти соли 1999 №15 тасдиқ карда шудааст, номнавис шудаанд.

Шахсони бар асари фалокати нерӯҳои барқи атомии Чернобил зарардида онҳое доништа мешаванд, ки мутобиқи Қонуни Ҷумҳурии Тоҷикистон «Дар бораи ҳифзи иҷтимоии шаҳрвандоне, ки бар асари фалокати нерӯҳои барқи атомии Чернобил зарар дидаанд» ба ин гурӯҳ дохил карда шудаанд.

Моддаи 15.

Қонуни мазкур нисбати шахсоне татбиқ карда намешавад, ки барои содир намудани маҷмӯи ҷиноятҳо айбдор доништа ва ё маҳкум шудаанд, агар яке аз ин ҷиноятҳо дар бандҳои «а» ва «б» моддаи 7 Қонуни мазкур пешбинӣ шуда бошад, вале мӯҳлати адои ҷазо бо тартиби пешбинишудаи моддаи 6 Қонуни мазкур ва бо назардошти талаботи моддаи 8 Қонуни мазкур кам карда мешавад.

Моддаи 16.

Мӯҳлати ҷазои адокардашудаи маҳкумшудагони дар зербандҳои «б» ва «в» моддаи 3 Қонуни мазкур пешбинишуда, то рӯзи мавриди амал қарор дода шудани Қонуни мазкур ба ҳисоб гирифта мешавад.

Моддаи 17.

Мутобиқи моддаи 6 Қонуни мазкур қисми мӯҳлати ҷазои адонагардида, ки то рӯзи мавриди амал қарор додани Қонуни мазкур боқӣ мондааст, кам карда мешавад.

Нисбати шахсоне, ки пештар мӯҳлати ҷазояшон бо тариқи бахшиши ҷазо ё авф кам карда шуда буд, авф бо назардошти мӯҳлати ҷазои адонагардида татбиқ карда мешавад.

Моддаи 18.

Шахсоне, ки нисбати онҳо Қонуни мазкур татбиқ карда мешавад, аз барқарор намудани товони зарари моддии бо кирдори ҷиноятӣ расонидаашон озод карда намешаванд.

Моддаи 19.

Шахсони мувофиқи Қонуни мазкур авфшаванда ҳам аз ҷазои асосӣ ва ҳам аз ҷазои иловагӣ озод карда мешаванд. Маҳкумшудагоне, ки мӯҳлати адои ҷазояшон мутобиқи моддаи 6 Қонуни мазкур кам карда мешавад, аз адои ҷазоҳои иловагӣ озод карда намешаванд.

Моддаи 20.

Маводи шахсоне, ки таҳти амали Қонуни мазкур қарор мегирад ва мувофиқи тартиби муқарраргадида ба онҳо таъбири маҷбурӣ аз майзадагӣ, наштамандӣ ё бемориҳои зӯҳравӣ таъин гардидааст, дар давраи иҷрои ҳамин қонун баррасӣ гардида, қарор дар бораи озод намудани онҳо пас аз ба охир расидани давраи пурраи таъбири маҷбурӣ мавриди иҷро қарор дода мешавад.

Барои анҷомёфта донишони муолиҷаи бемориҳои зӯҳравӣ маҳкумшуда ҳулосаи тиббӣ ва нисбати шахсе, ки суд аз майзадагӣ ё наштамандӣ таъбири маҷбурӣ таъин намудааст, таъиноти суд дар бораи қатъ кардани таъбири маҷбурӣ асос мешавад.

Моддаи 21.

Вайронкунадагони тартиби муқарраргардидаи адои ҷазо, ки зербанди «ж» моддаи 7 Қонуни мазкур пешбинӣ менамояд, маҳкумшудагони зерин доништа мешаванд:

а) маҳкумшудагоне, ки тартиби муқарраргардидаи адои ҷазоро ба таври ашаддӣ вайрон кардаанд (қисми 4 моддаи 80 ва моддаи 122 Кодекси иҷроӣ ҷазои ҷиноятии Ҷумҳурии Тоҷикистон) ва муҷозоти мӯҳлаташ адонашуда ё бекорнашуда дошта бошанд;

б) маҳкумшудагоне, ки дар вақти адо намудани ҷазо дар намуди маҳрумӣ аз озодӣ дар маҳалли адои ҷазо қасдан ҷиноят содир кардаанд.

Моддаи 22.

Нисбати шахсоне, ки ҷиноятҳои давомдор ё дарозмуддат содир кардаанд, Қонуни мазкур танҳо дар мавриде таъбиқ карда мешавад, ки агар ин намуд ҷиноятҳо то рӯзи мавриди амал қарор додани Қонуни мазкур анҷом ёфта бошанд.

Моддаи 23.

Мақомоти иҷроияи маҳаллии ҳокимияти давлатии Вилояти Мухтори Кӯҳистони Бадахшон, вилоятҳо, шаҳри Душанбе, шаҳру ноҳияҳо ва мақомоти худидоракунии шаҳраку деҳот вазифадоранд:

а) барои расонидани кӯмаки иҷтимоӣ бақайдгирии саривақтии шахсонро, ки аз адои ҷазо тибқи Қонуни мазкур озод шудаанд, таъмин намоянд ва рафтори онҳоро таҳти назорат гиранд;

б) назорати ноболиғони мутобиқи Қонуни мазкур озодшударо ба падару модарон ё шахсони ивазкунандаи онҳо вогузор намуда, дар мавриди зарурӣ барои ба мактаб-интернатҳо ҷойгир кардани ноболиғони бесаробон чораҳо андешанд;

в) масъалаи ҷойгир кунонидани беморонро дар муассисаҳои тиббӣ ва маъҷубону пиронсолони яққаю танҳо дар интернат ва хонаҳои пиронсолон ташкил намоянд.

Моддаи 24.

Иҷроӣ Қонуни Ҷумҳурии Тоҷикистон «Дар бораи авф» дар давоми шаш моҳ таъмин карда шавад.

Моддаи 25.

Агар масъалаи таъбиқи Қонуни мазкур пас аз мӯҳлати шашмоҳаи баъд аз мавриди амал қарор додани он ба миён ояд, Қонуни мазкур мувофиқи тартиби муқаррарнамудаи моддаи 10 иҷро карда мешавад.

Моддаи 26.

Суди Олии Ҷумҳурии Тоҷикистон, Прокуратураи генералии Ҷумҳурии Тоҷикистон, Вазорати қорҳои дохилии Ҷумҳурии Тоҷикистон, Кумитаи давлатии амнияти миллии Ҷумҳурии Тоҷикистон, Вазорати адлияи Ҷумҳурии Тоҷикистон, Шӯрои адлияи Ҷумҳурии Тоҷикистон, Агентии назорати давлатии молиявӣ ва мубориза бо коррупсияи Ҷумҳурии Тоҷикистон, Агентии назорати маводи наштаовари назди Президенти Ҷумҳурии Тоҷикистон, мақомоти иҷроияи маҳаллии ҳокимияти давлатии Вилояти Мухтори Кӯҳистони Бадахшон, вилоятҳо, шаҳри Душанбе, шаҳру ноҳияҳо ва мақомоти худидоракунии шаҳраку деҳот баъди шаш моҳи мавриди амал қарор дода шудани Қонуни Ҷумҳурии Тоҷикистон «Дар бораи авф» ба Президенти Ҷумҳурии Тоҷикистон дар хусуси иҷроӣ он ҳисобот пешниҳод намоянд.

Моддаи 27.

Қонуни мазкур пас аз интишори расмӣ мавриди амал қарор дода шавад.

**Президенти
Ҷумҳурии Тоҷикистон**

Э. Раҳмонов

ш. Душанбе, 20 июни соли 2007
№286